



جالالدين بهرام

# مېرگىياھ

شىنجاڭ خەلق نەشرىياتى

جالالدين بهرام

# پهريگياھ

(رومان)



شنجاك خهلق نه شرياتي

## 图书在版编目(CIP)数据

灵芝草：维吾尔文/加拉力丁·巴合拉木著. —乌鲁木齐：新疆人民出版社，1999.2（2008.5重印）  
ISBN 978—7—228—04932—5

I. 灵… II. 加… III. 长篇小说—中国—当代—维吾尔语（中国少数民族语言） IV. I247.5

中国版本图书馆 CIP 数据核字(2007)第 155533 号

---

作 者	加拉力丁·巴合拉木
责任编辑	艾则孜·吐尔迪
编 辑	苏里坦·阿西木
责任校对	阿依古丽·沙比提
封面设计	艾克拜尔·沙里
出版发行	新疆人民出版社
地 址	乌鲁木齐市解放南路 348 号
电 话	0991—2827472
邮 编	830001
经 销	新疆维吾尔自治区新华书店
印 刷	新疆金版印务有限公司
开 本	880×1230 毫米 1/32
印 张	13
插 页	12
版 次	1999 年 2 月第 1 版
印 次	2008 年 5 月第 3 次印刷
印 数	8001—11000 册
定 价	28.00 元

---

## مېھرىگىياھ (رومان)

---

ئاپتورى : جالالىدىن بەھرام  
مەسئۇل مۇھەررىرى : ئەزىز تۇردى  
مۇھەررىرى : سۇلتان ھاشىم  
مەسئۇل كوررېكتورى : ئايگۈل سابىت  
مۇقاۋىسىنى لايىھىلىگۈچى : ئەكبەر سالھ  
نەشر قىلىپ تارقاقچى : شىنجاڭ خەلق نەشرىياتى  
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر  
تېلېفون : 2827472 - 0991  
پوچتا نومۇرى : 830001  
ساتقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى  
باسقۇچى : شىنجاڭ جىنپەن مەتبەئەچىلىك چەكلىك شىركىتى  
فورماتى : 880×1230 مىللىمېتىر ، 1/32  
باسما تاۋىقى : 13  
قىستۇرما ۋارىقى : 12  
نەشرى : 1999 - يىلى 2 - ئاي 1 - نەشرى  
باسمىسى : 2008 - يىلى 5 - ئاي 3 - باسمىسى  
تىراژى : 8001 - 11000  
كىتاب نومۇرى : 5 - 04932 - 228 - 7 - 978 ISBN  
باھاسى : 28.00 يۈەن

---



جالالدين بههرام

(1962 - يىلى)



## مۇندەرىجە

1	.....	مۇقەددىمە
11	.....	بىرىنچى باب تاغ يوللىرى
40	.....	ئىككىنچى باب جىلغا تۈلكىسى
54	.....	ئۈچىنچى باب ئەنسىز يىللاردىكى دوستلۇق
76	.....	تۆتىنچى باب تاغ بالىلىرى
93	.....	بەشىنچى باب ئىككى تاغلىق
118	.....	ئالتىنچى باب ھەمدۇلىنىڭ «دەردى»
147	.....	يەتتىنچى باب گۈلنارنىڭ جىلۋىسى
177	.....	سەككىزىنچى باب ھەمدۇل ھەرىكەتتە
205	.....	توققۇزىنچى باب زۇلمەتلىك يىللار
254	.....	ئونىنچى باب خورلۇق
283	.....	ئون بىرىنچى باب سىرلىق گاچا
342	.....	ئون ئىككىنچى باب مۇئەللىم ئۈچۈن
378	.....	ئون ئۈچىنچى باب شادىمان كۈنلەر
401	.....	خاتىمە

## مۇقەددىمە

— قاراڭغۇ تاغ شۆبە سىنىپىغا ئوقۇتقۇچى بەلگىلىدىڭلارمۇ؟  
— بەلگىلىدۇق ، ئالىي مەكتەپنى پۈتتۈرۈپ ئىككى يىل  
چىنىققان بىر قىز ، بىر ئوغۇل ئوقۇغۇچى كەپتىكەن ، بىرىنى  
ناھىيىلىك نۇقتىلىق ئوتتۇرا مەكتەپتە ئېقىپلىپ ، بىرىنى قاراڭغۇ  
تاغ شۆبە سىنىپىغا بەردۇق .

— پىرىنسىپ بويىچە ئوتتۇرا سىنىپقا ئىككى يېرىمدىن  
ئۈچكچە ئوقۇتقۇچى بەلگىلىنىدۇ . بۇ قانداق بولغىنى ؟  
— بۇنىڭ يولى قىلىندى . قاراڭغۇ تاغ باشلانغۇچ مەكتەپتىن  
بىر ئوقۇتقۇچىنى ئۆستۈرۈپ ئىشلىتىدىغان بولدۇق . بۇنداق  
قىلمىساق ھېچكىم ئۇ يەرگە...

— قاراڭغۇ تاغنىڭ يايلاقلىرى تارقاق ، بالىلار بىر - ئىككى  
كۈنلۈك يىراق يەرلەردىن كېلىدۇ . جاپاسى تولا . شۇڭا ، كەلگەن  
ئىككىلا ئوقۇغۇچىنى شۇ يەرگە بەرسەڭلار بوپتىكەن .  
— كەلگەن ئوقۇغۇچىلارنىڭ بىرى ئوتتۇرا مەكتەپ مۇدىرىنىڭ  
قېيىنىسىڭلىسى گۈلنار ئىكەن . ئۇ...

ناھىيىلىك مائارىپ ئىدارىسى جۇيچاڭنىڭ ئاخىرقى  
دۇدۇقلاشلىرى ئابدۇرېشىت ھاكىمنىڭ سەپرايىنى ئۆرلىتىپ  
قويدى . ئۇ قولىدىكى ئىستاكاننى ئۈستەلگە « جاقىمدە » قويدى -  
دە :

— مۇدىرنىڭ قېيىنىسىڭلىسى بولسا نېمە بوپتۇ ؟... ئۈنىمۇ  
ئەۋەتىش كېرەك !... — دېدى .

ئۆلكە ئازاد بولۇپ خېلى يىللارغىچە قاراڭغۇ تاغدا مەكتەپ يوق  
ئىدى . كېيىن ناھىيىلىك ھۆكۈمەت بىر سىنىپلىق باشلانغۇچ



مەكتەپ قۇرۇپ بەردى . لېكىن ، ئارىلىق يىراق ، قانتاش قۇلايسىز بولغانلىقتىن ، ئوقۇغۇچىلار باشلانغۇچ مەكتەپنى پۈتتۈرۈپلا ئائىلىسىگە قايتاتتى ، بىرىمۇ ئالىي - ئوتتۇرا مەكتەپلەرگە كىرەلمەيتتى . شۇڭا ، قاراڭغۇ تاغقا ئۈچ يىل ئىچىدە ئىككى نۆۋەت ئوتتۇرا سىنىپ قۇرغان بولسىمۇ ، بىر يىلغا بارماي تارقىلىپ كەتتى . چۈنكى ، قاراڭغۇ تاغنىڭ ئىسمى چىقىش بىلەنلا ئوقۇتقۇچىلارنىڭ چىرايى ھېلىلىدەك قورۇلۇپ كېتەتتى . ئۇلارنىڭ بەزىلىرىگە : «مائاشىڭنى ئۆستۈرۈپ بېرىمىز...» دەپ يالۋۇرۇپ ، ھەتتا ۋاقىتلىق ئىشلەۋاتقان ئوقۇتقۇچىلارنىمۇ «بىرىل ئىشلەپ بەرسەڭ شتات بېرىمىز...» دەپ ئەۋەتكەن بولسىمۇ ، ئۇلار ئۇزاق ئۆتمەيلا كۈدە - كۆرىپلىرىنى تاشلاپ قېچىپ كېلىشكەندى .

— مەنمۇ شۇنداق ئويلىغان ھاكىم ، — دېدى جۇيچاڭ مەنىلىك كۈلۈپ ، — چۈنكى ئۇلار مۇھەببەتداش ئىكەن . شۇڭا ، باشقا ساۋاقداشلىرى بىرەر يىل چېنىقار - چېنىقمايلا خىزمەتكە تەقسىم قىلىنغان بولسىمۇ ، لېكىن ئۇلار بىر - بىرىگە تارتىشىپ دېھقانچىلىق مەيداندا ئىككى يىل تۇرۇپ قاپتۇ . قاراڭغۇ تاغ شۆبە مەكتەپتە ئاياللار ياتقى يوق . ئوقۇتقۇچىلار ياتقى دەپ پەقەت بىر ئېغىزلا ئۆي سېلىنغان . ئۇ ھەم ياتاق ، ھەم ئىشخانا ، ھەم ئامبار...

ئۆي مەسىلىسىدە ئابدۇرېشىت ھاكىم ئويلىنىپ قالدى . ئۇنىڭ ئۈستىگە يېڭى ئوقۇش پۈتتۈرۈپ كەلگەن بىر قىزنى تەرەبىيال تاغقا ئەۋەتىپ قويۇشمۇ ئانچە كۆڭلىگە سىغىدى .

— تاغقا بارىدىغان ئوقۇغۇچى ئۆز رازىلىقى بىلەن قوشۇلدىمۇ ؟

— قوشۇلماي ھەددىمۇ ؟

— نېمە ئۈچۈن ؟

— ئۇ بىر ئوڭچىنىڭ بالىسىكەن ئەمەسمۇ !

— بۇ گەپچە قالپاقنى قامچا قىلىپ ، ئۇنى تاغقا پالايسىز -

دە ؟

— ياق... ياق... بۇ... ناھىيلىك ئوتتۇرا مەكتەپ مۇدىرى

بىلەن مەسلەھەتلىشىپ قىلغان ئىش . لېكىن ، ئۇنىڭ ئوقۇشى ياخشىكەن ، — دېدى جۇيچاڭ تارتىمىدىن دىپلوم ۋە رەسمىيەتلەرنى ئېلىپ ، — مانا كۆرۈپ بېقىڭ !

ھاكىم دىپلومدىكى ئىلمىي نەتىجىلەرگە بىرقۇر كۆز تاشلىغاندىن كېيىن ، «سەلىمجان قۇربان» دېگەن ئىسىمغا بىرھازا تىكىلىپ قالدى .

— بۇ ئىسمىنى بىر يەردە كۆرگەندەك قىلمەنغۇ ، — دېدى ھاكىم ئويلىنىپ ، — توغرا ، كىچىك قىزىم بىر ژۇرنالدىن ئوقۇپ بېرىپتۇ .

— سەلىمجان ئوڭچىنىڭ بالىسى بولغىنى بىلەن خېلى تۈزۈك بالدەك قىلدۇ ، — دېدى جۇيچاڭ ھاكىمغا تاماكا سۈنۈپ ، — ئۇ ھازىر كەلمەكچى ، ئۆزىڭزىمۇ بىر پاراڭلىشىپ باقارسىز .

ئىشىك چېكىلدى . ھاكىم سۆزىنى توختىتىپ جۇيچاڭغا قارىدى . جۇيچاڭمۇ : «ئۆزىمۇ كېلىپ قالدى بولغاي» دېدى - دە ، ئىشكىنى ئېچىش ئۈچۈن ئورنىدىن تۇردى...

ئابدۇرېشىت ھاكىم بىلەن جۇيچاڭنىڭ سۆھبىتى باشلىنىشتىن سەل ئىلگىرى خەلق سارىيىنىڭ كىچىك باغچىسىدا گۈلنار تۇمشۇقلىرىنى ئۇچلاپ قەھر - غەزىپى بىلەن سەلىمگە چېچىلىۋاتاتتى :

— زادى ئۆزىڭىز ياۋاش . ئىككى ئېغىز گەپنى قاملاشتۇرۇپ قىلالماي ، قىزىرىپ - تاتىرىپ ئولتۇرىسىز . سىزدەك ئالىي مەكتەپنى ئەلا پۈتتۈرگەن قىزىل دىپلوملۇق ئوقۇغۇچىغا شەھەردە ئورۇن يوقمىكەن ؟ پايىتمىسىنى سۆرەپ يۈرگەن كۈرمىڭ ئەپەندىلىرى بار ، شۇلارنىڭ بىرىنى ئەۋەتسە بولمامدىكەن ؟ ياكى قاراڭغۇ تاغ سىزنىڭ ئوقۇش پۈتتۈرۈشىڭىزنى ساقلاپ تۇرۇپتىكەنمۇ ؟

قىيىنچىلىق ، ساپسىرىق ، قوڭۇر تاۋلانغان ياپراقلار ئارىسىدىكى ئورۇندۇقتا خۇددى يەرگە كىرىپ كېتىدىغاندەك ، جەينەكلىرىنى تىزىغا قويۇپ بېشىنى ساڭگىلىتىپ ئولتۇرغان سەلىم ئالدىدا

خورازدەك ھۈرپىيىپ تۇرغان قىزغا قاراشقىمۇ پېتىنالىمدى .  
— گۈلنار ، بۇ تەقسىمات تۇرسا...

— تەقسىمات دېگەن قانۇن ئەمەس ، — دېدى گۈلنار  
ئالغانلىرىغا ئۇرۇپ ، — «ئانام قېرى ھەم كېسەل ، بەش ئۈكۈم  
ماڭا قاراشلىق» دەپ يالغان ئېيتسىڭىز ، ئاغزىڭىزنىڭ بىر قات  
تېرىسى ئۇپراپ كېتەمتى؟ باشقىلار تۆت چامدام ئارىلىقتىكى يېزا  
مەكتەپلىرىگە بېرىشنى رەت قىلىۋاتسا ، يەنە كېلىپ نەدىكى بىر  
ياۋايىلار ماكانلاشقان تاغقا...

گۈلنار «سەلىم ئىككىمىز ناھىيىنىڭ شەھەرگە ئورۇنلاشقان  
نۇقتىلىق ئوتتۇرا مەكتىپىگە تەقسىم قىلىندۇق» دەپ تولىمۇ  
خۇشال بولغانىدى ، لېكىن ئارىدىن بىر كۈنمۇ ئۆتمەي سەلىمنىڭ  
قاراڭغۇ تاغقا قۇرماقچى بولغان شۆبە سىنىپقا تەيىنلىنىشى ئۇنىڭ  
ئۈچۈن كۈتۈلمىگەن زەربە بولدى . ئۇ تۆت يىل ئوقۇش ، ئىككى  
يىل چېنىقىش جەريانىدا سەلىمدىن پەقەتلا ئايرىلىپ باقمىغان .  
توغرا ، بىر يازلىق تەتىلدە گۈلنار ئائىلىسىدىن كەلگەن پۇل بىلەن  
يۇرتىغا قايتتى . سەلىم بولسا ئۆزىگە ئوخشاش ھېچنېمىسى يوق  
يېتىم ۋە كەمبەغەل بالىلار بىلەن ئوتتۇرا مەكتەپ قۇرۇلۇشىدا  
ئىشلىدى . لېكىن ، گۈلنار يۇرتىغا كېلىپ ئىككى ھەپتە ئۆتمەي ،  
زېرىكىپ ئۆزىنى قويدىغان يەر تاپالمايلا قالدى . ئاخىر ئۇ تەتىل  
ۋاقتى توشمايلا مەكتىپىگە قايتقاندى . مانا ئەمدىلىكتە ، باغچە  
يوللىرىنى بىللە ئايلانغان ، قولۇقلاردا بىللە ئۈزۈشكەن ، خىلۋەت  
جايلاردا مۇڭداشقان ، ھەتتا تەنەپپۇس ئارىلىقلىرىدىمۇ سىنىپىدىن  
چىققانچە پىچىرلىشىۋالدىغان ئاشۇ مۇلايىم يىگىتنىڭ ئۆزىنى  
يالغۇز تاشلاپ كېتىپ قېلىشى دەۋرۋەقە ئۇنىڭ ئۈچۈن دەپ  
ئېيتقۇسىز ئازاب - دە...

— ئاۋۋۇ بۈتەك ئولتۇرامسىز؟ — دېدى گۈلنار باغچە  
فونتانىنىڭ ئوتتۇرىسىغا ئورۇنلاشتۇرۇلغان ھەيكەلنى ئىما  
قىلىپ ، — يۈرۈڭ ، مائارىپ ئىدارىسىگە بارىمىز...  
— توغرا ، جۇيچاڭ تۈنۈگۈن : «ئەنە سائەت ئون بىرلەردە ماڭا

بىر يولۇقۇڭ» دېگەندى . پەقەتلا ئۇنتۇپتىمەن .  
سەلىم بىلەن گۈلنار مائارىپ ئىدارىسىنىڭ تال بوستانلىق  
سالقىن ھويلىسىغا كىرگەندە ، جۇيىچاڭ ئىشخانىسىنىڭ ئالدىدىكى  
ئورۇندۇقتا ئېگىز بويلۇق ، قارىمۇتۇق بىر كىشى ئولتۇراتتى .  
— يولداش ، جۇيىچاڭ بارمىكىن؟ — دېدى سەلىم ئەدەپ  
بىلەن .

— بار ، ھاكىم بىلەن سۆزلىشىۋاتىدۇ ، سىلەرمۇ جۇيىچاڭنى  
ئىزدەپ كەلگەنمۇ؟

يۆلەنچۈكلۈك ئۇزۇن ئورۇندۇقتا ئولتۇرغان بۇ كىشى سەلىم  
بىلەن گۈلنارغا ئورۇن بوشتىپ ئېرىغا سۈرۈلدى - دە ، كىمگىدۇر  
ئاچچىقلىغاندەك «چىرت» قىلىپ ئالدىغا تۈكۈردى .  
— سىلەرمۇ خىزمەت يۆتكىلىش توغرىلىق كەلگەنمۇ؟ —  
دېدى قارىمۇتۇق يىگىت .

— ياق ، بىز ئوقۇش پۈتتۈرۈپ يېڭىدىن كەلگەن .  
ئۆزىڭىزچە؟

— ھەي... دېدى يىگىت بۇرنىنى ئايىغى ئاستىغا «تىرت»  
قىلىپ قېقىپ قويۇپ ، — بىر يىلدەك بولدى خىزمەت تاشلاپ  
ياتتۇق .

— نېمە ئۈچۈن؟

— ئەسلىدە مەن ناھىيىلىك ئوتتۇرا مەكتەپتە ياللانما  
ئوقۇتقۇچى ئىدىم . «شىتات بېرىمىز ، مائاشىڭنى ئۆستۈرىمىز» دەپ  
قاراڭغۇ تاغ دېگەن كۈن چۈشمەس زىندانغا ئەۋەتىشتى ، تۇمشۇق  
تىرەپ ئىككى ئاي ئاران چىدىدىم . كېيىن پېشىمنى قېقىپ يېنىپ  
كەلدىم .

— مائارىپ ئىدارىسىدىن نېمە دېدى؟ — سورىدى گۈلنار  
سەلىمگە مەنىلىك قاراپ قويۇپ .

— نېمە دەيتتى ، مۇزاكىرە قىلىمدۇق ، ئويلىشىپ باقايلى ،  
ئەتە كەل ، ئۆگۈن كەل بىلەن بۈگۈنگىچە سۆرىدى ، — دېدى  
ئوقۇتقۇچى قوللىرىنى يېپىپ ، — بولدى ، ماڭا شتاتمۇ بەرمىسۇن ،

مائاشىمىنىمۇ ئۆستۈرمىسۇن . شەھەردە بىرەر مەكتەپنىڭ ئىشچىلىقىنى بەرسۇن . تەرەتخانا ئادالىساممۇ مەيلى . لېكىن ، قاراڭغۇ تاغنى خۇدا كۆرسەتمسۇن . كالا تېزىكى چوغغا كۆمگەن ئارپا كۆمەچنى يېسەڭ ، قورسىقىڭنى كۆپۈرۈپ ، كىشىلەر ئالدىدا ئىشەنچلىك ئولتۇرمىساڭ... قونۇرماق دېگەن بىرنەرسىسى بار ، ئۇنى يېسەڭ پۈتۈن كىرىپ پۈتۈن چىقىدۇ . تېخى باشلانغۇچ مەكتەپنىڭ ئاجرىتىپ بەرگەن سىنىپى بىر گۈندىخانا ، ئادەملىرىنى دېمەمسىز ، تۇرغان تۇرقى بىر ياۋايىلار... قىسقىسى ، ئانىسىنىڭ ئەمچىكىنى قاتتىق چىشلىگەن ئادەم قاراڭغۇ تاغقا بارىدۇ .

گۈلنار سەلىمگە «ئاڭلىدىڭمۇ؟» دېگەندەك ، زەردە بىلەن بىر ئالىيىۋالغاندىن كېيىن ، جۇيچاڭ ئىشخانىسىنى ئىشارە قىلىپ ، ئۇنى جەينەكلەپ قويدى .

— ئۇلار سۆھبەتلىشىۋاتقان تۇرسا ، — دېدى سەلىم ئاستا پىچىرلاپ .

— ھېچنېمە بولمايدۇ ، كىرۋېرىڭ ، ھاكىم بولسا تېخى ياخشى .

— بۇنداق قىلساق... سەت ئەمەسمۇ؟

— ۋىيەي ، نېمانداق قىلىدىغاندۇ ئادەمنىڭ جېنىنى چىقىرىپ... بېرىڭ!...

ئائىلاج ئورنىدىن تۇرغان سەلىم دېرىزە ئالدىغا كەلدى . ئۇ ئىشخانا ئىچىدىن ئۈنلۈك ئاڭلىنىۋاتقان جۇيچاڭ بىلەن ھاكىمنىڭ سۆزلىرىنى ئاڭلاپ قالدى - دە ، يا ئالدىغا ، يا كەينىگە ماڭالماي تۇرۇپ قالدى . يۈرىكى ئامبۇردا قىسىۋاتقاندەك ئاغرىۋاتقان سەلىم ئۆز جايىدا ئۇن - تىنىسىز جىم تۇراتتى ، لېكىن گۈلنارنىڭ زەردە بىلەن «سەلىم» دېگەن ئاگاھلاندۇرۇشىدىن چۆچۈپ قايىرىلدى . ئۇ گۈلنارنىڭ تۈرۈلۈپ كەتكەن قايىقىلىرىغا قارىغانچە ئىشكىنى چەكتى .

جۇيچاڭ سەلىمنى قىزغىن قارشى ئالدى . سەلىممۇ ئورنىدىن تۇرغان ھاكىم بىلەن قول ئېلىشىپ كۆرۈشتى .

جۇيچاڭ سەلىمىنى كرىپىلۇغا تەكلىپ قىلغاندىن كېيىن ،  
ئىستاكانلارغا جاي قويغاچ ، تەكەللۇپ بىلەن ھاكىمنى  
تونۇشتۇردى .

— بۇ كىشى ئابدۇرېشىت ھاكىم بولىدۇ . ناھىيىمىزنىڭ  
مائارىپ ۋە چارۋىچىلىق ساھەلىرىگە مەسئۇل .

سەلىم مۇرىسى كرىپىلۇ يۆلەنچۈكى بىلەن تەڭلا تۇرغان ئېگىز  
بوي ، چوققا چاشلىرى چۈشۈپ ، چېكىلىرى سۇۋارى ئاقىرىپ  
كەتكەن كىشىنىڭ مۇلايىم تەبەسسۇم جىلۋىلىنىپ تۇرغان يۈزلىرىگە  
قارىدى .

— خوش ، قېنى چاي ئىچىڭ ، — دېدى ئابدۇرېشىت ھاكىم  
كۈلۈمسىرەپ ، — ئىسىم - فامىلىڭىز «سەلىمجان قۇربان» غۇ  
دەيمەن ؟

— شۇنداق .

— سىز ئانچە - مۇنچە شېئىر يازامسىز ؟

— قۇلاقلىرىغىچە قىزىرىپ كەتكەن سەلىم بېشىنى  
بىلىنەر - بىلىنمەس لىڭشىتتى .

— ياھ ! دۇرۇس ، دۇرۇس ، فىزىمات فاكۇلتېتىنى  
پۈتتۈرگەن بىر ئوقۇغۇچىنىڭ ئەدەبىياتتىمۇ كۆزگە كۆرۈنۈشى  
تېگىل ياخشى ئىشقا . ئىككى بىسلىق پىچاق مەن دەڭە ؟

— ئانچە - مۇنچە ھەۋەس قىلىپ...

— گۈلنار قىزمۇ سىز بىلەن بىر سىنىپتا ئوقۇغانمۇ ؟

— ياق ، ئۇ ئەدەبىيات فاكۇلتېتىدا ئوقۇغان...

ئابدۇرېشىت ھاكىم ناھىيىنىڭ مائارىپ ئىشلىرى ، قاراڭغۇ  
تاغقا قۇرۇلۇۋاتقان شۆبە سىنىپ ، بۇ چاغغىچە ئۇ يەردىكى  
بالىلارنىڭ ئوتتۇرا مەكتەپ قارىسىنى كۆرمەي كېلىۋاتقانلىقىنى  
تەپسىلىي سۆزلىدى ، ھەتتا قاراڭغۇ تاغنىڭ تەبىئىي شەرت -  
شارائىتى ، قاتناشنىڭ قۇلايسىزلىقىدىن گېزىت - ژۇرناللارنىڭمۇ  
بىرەر ئاي كېچىكىپ بارىدىغانلىقى ، ھازىرغىچە سىم تۇۋرۇكلىرى  
ئورنىتىشقىمۇ مۇمكىن بولماي ، سىمسىز تېلېفون بىلەن

ئالاقىلىشىدىغانلىقىغا قەدەر ھەممىنى يوشۇرماي چۈشەندۈردى .  
— شۇنداق سەلىم ، — دېدى ھاكىم ئېغىر تىنىپ ، — بىر  
مىللەتنىڭ راۋاج تېپىشى ياكى خارابلىققا يۈزلىنىشى شۇ مىللەت  
مائارىپىنىڭ گۈللىنىش - گۈللەنمەسلىكىگە چەمبەرچاس باغلانغان .  
بەلكىم مېنىڭ بۇ تونۇشۇم مۇكەممەل ئەمەستۇ ، لېكىن مەن  
شۇنداق قارايمەن . خەير ئۆز سۆزۈمگە كېلەي ، قاراڭغۇ تاغ  
ۋەتىنىمىزنىڭ ئەڭ چەت چېگرا رايونى . ئۇ يەردىكى ئۆسمۈرلەر  
بىلىمگە تاشنا . ۋەتەن تۇپرىقىدا بۇنداق بىر ئاق چېكىتنىڭ مەۋجۇت  
بولۇپ تۇرۇشى ھەرقانداق ۋىجدانلىق كىشىنى ئېچىندۈرىدۇ .  
ئەسلىدە گۈلنارنىمۇ بارسۇن دېگەندىم ، لېكىن تۇرمۇش شارائىتى  
تۈپەيلىدىن جۇبجاڭ قېتىلمىدى .

سەلىم جۇبجاڭ ، ھاكىملار بىلەن خوشلىشىپ چىققاندا ،  
چۈشلۈك تاماق بولۇپ قالغانىدى . ئۇ گۈلنارنىڭ چىرايىغا  
تەكىلىپمۇ قارىيالماي ئاسفالتلىق كوچىلاردا بىردەم ئايلاندى ،  
كېيىن قىزىق دەرۋازىدىكى كىچىك بىر ئاشخانىغا كىرىشتى .  
يېڭىدىن پەيدا بولغان بۇ كىچىك ئاشخانىلار تولىمۇ ئاۋات ئىدى .  
بىر — ئىككى ئايالنىڭ تارسىلىدىتىپ لەغمەن سېلىشى ، ياش  
يىگىتىنىڭ مانتا سانىشى ، خېرىدارلارنىڭ ۋاڭ - چوڭلىرىنى  
ئۇنئالغۇدىن چىقىۋاتقان داڭلىق خەلق سەنئەتچىسى مەڭلىكخاننىڭ  
جاراڭلىق ناخشىسى بېسىپ چۈشمەكتە ئىدى .

سېرىق سۆڭەت سىيرىلدى ،  
سىيرىلىشنى كىم بىلگەن ؟  
بىز ئىككىمىز ئامراقتۇق ،  
ئايىرىلىشنى كىم بىلگەن ؟

گۈلنار ئېغىر ئۇھ تارتىپ قويدى . ئۇ كۆڭلىدىكى گەپ -  
سۆزلىرىنى قانچە ئېزىپ ئىچۈرسىمۇ سەلىمنى جۇبجاڭ قېشىغا قايتا  
كىرىشكە كۆندۈرەلمىدى .

— «كەلمىگەن تەلەيدە ئاناڭنىڭ ھەققى بارمۇ» دەپ ئەجەبمۇ تەلەيسىز ئىكەنمەن ، — دېدى گۈلنار زەردە بىلەن پىچىرلاپ ، — قوتۇرماچىمۇ يەپ باقارسىز ، ئارپا كۆمىچىمۇ — ... گۈلنار پوسۇقىدە كۈلۈۋەتتى ، — ئۇ چاغدا پىداكارلىقىڭىزمۇ توزغاقتەك توزۇپ كەتمىسە...»

— بولدى ، — دېدى سەلىم خورسنىپ ، — ئەمدى جۇبجاڭنىڭ قېشىغا ھەرگىز كىرمەيمەن... سەلىم گۈلنارنىڭ دوق بىلەن ئېيتقان سۆزلىرىنىمۇ ، مەسخىرىلىك كۈلۈشلىرىنىمۇ ئاڭلىمىدى . ھامان ئۇ جۇبجاڭنىڭ «قوشۇلماي ھەددىمۇ ، سەلىمجان ئوڭچىنىڭ بالىسىكەن» دېگەن سۆزلىرىنى ئىچىدە تەكرارلايتتى . ئۇ بۇ سۆزلەردىن بىر ئۆمۈر پېشانىسىگە پۈتۈلگەن ئېغىر قىسمەتنى ، تەقدىرىگە بېسىلغان قارا تامغىنى كۆرگەندەك بولغانىدى . «قالپاقنى قامچا قىلىپ ئۇنى تاغقا پالايسىز - دە» دېگەن بۇ سۆز ئۇنىڭ مىسكىن قەلبىنى ئاۋۇندۇرغان بولسىمۇ ، يەنىلا ھازىرغىچە تارتىپ كەلگەن دەرد - ھەسرەتنى ئېسىدىن چىقمىغانىدى .

— ئادەم بىردەملىك يۈزىنى ئايىغان بىلەن ، كېيىنچە ئارپا مونكى گالدىن ئۆتمىكى تەسكە چۈشسە ، پۇشايماقنى ئالدىغان قاچا تېپىلماس . بولمىسا ئابدۇرېشىت ھاكىمنىڭ ئۆيىگىلا كىرىڭ . — ھاكىمنىڭ ؟ ئۇ... ئۇ سىزنىمۇ بارسۇن دېگەن ، جۇبجاڭ قوشۇلمىدى .

— مېنى ؟ !

گۈلنارنىڭ چوققىسىدىن كىرگەن تىترەك تاپىنىدىن چىقىپ كەتتى . ئۇ مۇدىر قىيىناغىسىغا ، جۇبجاڭغا «شەھەردە تۇرغۇم بار» دەپ ئالدىنلا ئەسكەرتىپ قويغانلىقىغا ، قىسقىسى ئۆزىنىڭ دانىشمەنلىكىگە ئىچىدە ئاپىرىن ئوقۇدى . لېكىن ئۇ بۇ سوغۇق خەۋەرنىڭ زەربىسىدە ئۇنى ئىچىگە چۈشۈپ ، خۇددى يامغۇردا قالغان چۈجىدەك تۈگۈلۈپلا قالغانىدى .

— نېمە بولدىڭىز ؟



— ھېچ... ھېچنېمە ، قۇلاق سېلىڭ ، — دېدى گۈلنار  
ئۇنئالغۇنى ئىما قىلىپ ، — ئەجەب قىزىق...  
مەڭلىكخاننىڭ ئاجايىپ شوخ ناخشىسى ئاشخاننى  
كۆتۈرۈۋەتكەندى :

ئىشك ئالدى جۈسەيلىك ،  
سەيلىمىسەكمۇ سەيلەكلىك .  
سەن قارىمىساڭ يارىم ،  
يېنىمدا بىرى پەيلەكلىك .